

## مۇسۇلمان قېرىنداشلار تەشكىلاتى

### ئېنىقلىما:

مۇسۇلمان قېرىنداشلار تەشكىلاتى ھازىرقى زامان ئىسلام ھەرىكەتلىرىنىڭ ئەڭ چوڭلىرىنىڭ بىرى بولۇپ، قۇرئان ۋە سۈننەتتە كۆرسىتىلگەن شەكىلدە ئىسلامغا قايتىشقا چاقىرىدۇ. كۈندىلىك ھاياتتا ئىسلام شەرىئىتىنى تەتبىقلاشقا دەۋەت قىلىدۇ. بۇ ھەرىكەت دىنىي دۆلەتتىن ئايرىۋېتىش سىياسىتى ۋە ئەرەب ئەللىرى، ئىسلام ئالەمىدىكى سىكولارىزم ھەرىكىتىنىڭ تەسىرىگە قارشى تۇرۇپ كەلگەن.

### قورۇلۇشى ۋە ئاساسلىق كىشىلىرى:

◆ بۇ ئېقىمنىڭ قۇرغۇچىسى شەيخ ھەسەن ئەلبەننا (1324ھ - 1368ھ / 1906م - 1949م) مىسىردىكى بۇھەيرا يېزىلىرىنىڭ بىرىدە دۇنياغا كەلگەن. پۈتۈن ھاياتىغا روشەن ئىزىنلىرىنى قالدۇرۇپ كەتكەن بىر دىندار ئائىلىدە ئۆسۈپ يېتىلگەن.

- ئۆيى ۋە مەسچىتلەردە دىنىي تەلىم تەلىم ئالغاندىن سىرت ھۆكۈمەت مەكتەپلىرىدە ئوقۇپ، قاھىرىدە دارۇل ئۇلۇم (ئېلىملىرى يۇرتى) غا ئوقۇشقا كىرگەن ۋە 1927 - يىلى ئوقۇش پۈتتۈرگەن.

- ئىسمائىلىيەدىكى باشلانغۇچ مەكتەپلەرنىڭ بىرىدە ئوقۇتقۇچىلىققا تەيىنلەنگەن. خەلق ئارىسىدىكى، بولۇپمۇ قەھۋەخانىلار ۋە سۆۋەيس قانىلى ئىشچىلىرى ئارىسىدىكى دەۋەت پائالىيەتلىرىنى بۇ يەردىن باشلىغان. ھىجرىيە 1327 - يىلى زۇلقەئدە ئېيى، مىلادى 1928 - يىلى ئاپرېل ئېيىدا مۇسۇلمان قېرىنداشلار تەشكىلاتىنىڭ دەسلەپكى ئاساسىنى تەسىس قىلغان.

- 1932 - يىلى شەيخ ھەسەن ئەلبەننا قاھىرەگە يۆتكەلگەندە، ھەرىكەتنىڭ رەھبەرلىكىمۇ ئۇنىڭ بىلەن بىرگە قاھىرەگە يۆتكەلگەن.

- 1332ھ / 1933مىلادى «مۇسۇلمان قېرىنداشلار» ناملىق ھەپتىلىك گېزىتىنى چىقارغان ۋە ئۇنىڭغا شەيخ مۇھەببۇددىن ئەلخەتتەب (1303ھ - 1389ھ / 1886م - 1969م) نى مۇدىرلىققا تاللىغان. كېيىن «ئەننەزىر» 1357ھ / 1938م، ئارقىدىن «ئەششەھاب» 1367ھ / 1947م... لارنى چىقارغان. بۇنىڭغا ئەگىشىپ نۇرغۇن گېزىت ۋە ژۇرناللارنى چىقارغان.

- 1941 - يىلى يۈز ئەزادىن تەشكىللەنگەن ھەرىكەتنىڭ تۇنجى تەسىس قىلىش ھەيئىتى شەكىللەنگەن. بۇ ئەزالارنى شەيخ ئەلبەننا ئۆزى بىۋاسىتە تاللىغان.

- قېرىنداشلار ئۆزلىرى تەشكىللەنگەن كۈچلىرى بىلەن 1948 - يىلىدىكى پەلەستىن ئۇرۇشىغا قاتناشقان. ئىئوردانىيەنىڭ سابىق ۋەزىرى، ئىختىيارى ئۇرۇشقا قاتناشقان قېرىنداشلارنىڭ قوماندانى، ئىسلام دۇنياسى دەۋەت ۋە قۇتقۇزۇش كېڭىشى ھازىرقى باش سىكرىتارى ئۇستاز كامىل شەرىفى «مۇسۇلمان قېرىنداشلار پەلەستىن ئۇرۇشىدا» ناملىق كىتابىدا بۇنىڭغا كەڭ ئورۇن بەرگەن.

- 1948 - يىلى، 8 - نۇمبىر نەقراشى (شۇ چاغدىكى مىسىرنىڭ رەئىسى - ت) سۇيىقەست بىلەن ئۆلتۈرۈلگەن ۋە قېرىنداشلار ئۇنى ئۆلتۈرگەن، دەپ ئەيىبلەنگەن. نەقراشنىڭ ھىمايىچىلىرى ئۇنىڭ دەپنە ئىشلىرى جەريانىدا "نەقراشنىڭ بېشى ئۈچۈن بەننانىڭ بېشىنى ئالدىغانلىقىلىرىنى ئوچۇقتىن ئوچۇق جارى سالغان. دەۋەقە، بەننا 12 - فۋرال، 1949 - يىلى سۇيىقەست بىلەن ئۆلتۈرۈلگەن.

◆ 1950 - يىلى رەئىسلىككە تەيىنلەنگەن نۇھاس ھەل قىلىش ئۇسلۇبىنىڭ ماھىيەتتىن خاتا ئىكەنلىكىگە ئائىت چىقىرىلغان دۆلەت مەجلىسىنىڭ قارارىغا بىنائەن تەشكىلات ئۈستىدىكى بېسىمنى ئەمەلدىن قالدۇرغان.

◆ 1950 - يىلى ئۇستاز ھەسەن ئەلھۇدەيىيى (1306ھ - 1393ھ / 1891م - 1973م) مۇسۇلمان قېرىنداشلار تەشكىلاتىنىڭ مۇرىشىد (ئەڭ يۇقىرى سەۋىيەدىكى يولباشچى رەھبەر) لىقىغا سايلانغان. بۇ كىشى مىسىرنىڭ يوقىرى دەرىجىلىك ھوقۇقچىلىرىدىن بىرى ئىدى. ئۇ بىر قانچە قېتىم قولغا ئېلىنغان، 1951 - يىلى ئۆلۈمگە ھۆكۈم قىلىنغان، ئارقىدىن مۇددەتسىزلىككە يەتكۈزۈلگەن. ئۇ ئاخىرقى قېتىم 1971 - يىلى قاماقتىن بوشتىلغان.

- 1951 - يىلى ئۆكتەبىر ئېيىدا مىسىر بىلەن بىرىتانيە ئوتتۇرىسىدىكى كىرىزىس ئەۋجىگە چىققىتى، بۇ مۇناسىۋەت بىلەن قېرىنداشلار تەشكىلاتى سۇۋەيس قانىلىدا ئىنگىلىزلارغا قارشى پارتىزانلىق ئۇرۇشىنى باشلىۋەتتى. بۇ ۋەقەنى كامىل شەرىپىق «سۇۋەيس قانىلىدىكى يۇشۇرۇن قارشىلىق كۆرسىتىش» ناملىق باشقا بىر كىتابىدا خاتىرىلەپ ئۆتكەن.

◆ 1952 - يىلى، 23 - ئىيول قېرىنداشلار تەشكىلاتىنىڭ قوللىشى بىلەن مۇھەممەد نەجىب رەھبەرلىكىدىكى بىر قىسىم ساقچىلار ئىنقىلاب قوزغىغان. بىراق قېرىنداشلار تەشكىلاتى ئۆزلىرى بىلەن ئىنقىلابچىلارنىڭ ئارىسىدىكى مېتود پەرقى ئېتىبارى بىلەن ھۆكۈمەت ئىشلىرىغا ئارىلىشىشنى رەت قىلغان. جامال ئابدۇنناسىر بۇ خىل رەت قىلىشنى ئىنقىلابنى كونتىروللىقىغا ئېلىشقا ئۇرۇنۇش دەپ قارىغان ۋە ئىككى تەرەپ زەنجىرىسىمان شەكىلدىكى تارتىشىش، تىرىشىشلەرگە دۇچ كەلگەن. بۇ خىل ئوقۇشما سىلىقنىڭ تەرەققىي قىلىشى نەتىجىسىدە ھۆكۈمەت 1954 - يىلى ئىسكەندىرىيەنىڭ مەنشىيە مەيدانىدا ئابدۇنناسىرنىڭ ھاياتىغا سۇيىقەست قىلىشقا ئورۇنغان دېگەننى ھۆججەت قىلىپ، تەشكىلاتنىڭ نۇرغۇن كىشىلەرنى قولغا ئالغان، مىڭلىغان كىشىلەرنى سۇر توقاي قىلغان. بۇلارنىڭ ئارىسىدىن ئابدۇلقادىر ئەۋدە، مۇھەممەد فەرغەلىي، يۇسۇف تەلئەت، ھەندىۋىي دۇۋەير، ئىبراھىم تايىب ۋە مەھمۇد ئابدۇللەتىپ قاتارلىق ئالتە كىشى ئۆلۈمگە ھۆكۈم قىلىنغان.

◆ 1965، 1966 - يىللىرى ھۆكۈمەت تۈزۈمىنى ئاغدۇرۇشنى مەقسەت قىلىدىغان يۇشۇرۇن ئاپپارات تەشكىللىگەن دېگەن باھانە بىلەن قېرىنداشلارنى تۇتقۇن قىلىش تەكرارلانغان. بۇ قېتىم ھۆكۈمەت قولغا ئېلىش، ئازابلاش دولقۇنى قوزغاپ، تەشكىلات ئەزالىرىدىن ئۈچ كىشىگە ئۆلۈم ھۆكۈم قىلغان، ئۇلار:

- سەيىد قوتۇب (1324ھ - 1387ھ / 1906م - 1966م): بۇ كىشى تەشكىلاتنىڭ بەننادىن كېيىنكى ئىككىنچى مۇتەپەككۈرى ۋە يېقىنقى زامان ئىسلام پىكىر سەركىلىرىنىڭ بىرى ئىدى... ئۇ 1954 - يىلى قولغا ئېلىنىپ، ئون يىل تۈرمىدە

ياتقان ۋە 1964 - يىلى ئىراق پىرىزىدىننى ئابدۇسسalam ئارىفنىڭ ئارىغا كىرىشى بىلەن قاماقتىن بوشىتىلغان، بىراق ئارىدىن ئۇزاق ئۆتمەيلا تەكرار قولغا ئېلىنىپ ئۆلۈمگە ھۆكۈم قىلىنغان.

- ئۇنىڭ ئەدەبىيات ۋە پىكىر ساھەسىدە نۇرغۇن ئىسلامىي ئەسەرلىرى بار بولۇپ، ئاساسلىقلىرى «قۇرئاننىڭ سايبىدا»، «ئىسلامدا ئىجتىمائىي ئادالەت»، «ئىسلام تەسەۋۋۇرىنىڭ ئالاھىدىلىكى ۋە تايىنىش مەنبەلىرى»، «يولدىكى بەلگۈلەر» ۋە باشقا نۇرغۇن ئەسەرلەردىن ئىبارەت.

- يۇسۇف ھەۋاش

- ئابدۇلفەتتاھ ئىسمائىل

◆ تەشكىلات 1970 - يىلى 9 - ئاينىڭ 28 - كۈنى ئابدۇنناسىر ۋاپات بولغانغا قەدەر يۇشۇرۇن ھالدا پائالىيەت ئېلىپ بارغان.

◆ ئەنۋەر ساداتنىڭ دەۋرىگە كەلگەن ئابدۇنناسىر تەرىپىدىن قولغا ئېلىنغان كىشىلەر باسقۇچلارغا بۆلۈنۈپ قاماقتىن بوشىتىلغان.

◆ ئۆمەر ئەتتىلمە سانى (1904م - 1986م) ئەلھۇدەيىدىن كېيىن تەشكىلاتنىڭ باش مۇرشدلىقىغا سايلانغان. ئۇنىڭ مۇرشدلىق مەزگىلىدە قېرىنداشلار رەھبەرلىكى تەشكىلاتنىڭ پۈتۈن ھوقۇقلىرى ۋە ئابدۇنناسىر دەۋرىدە مۇسادىر بارلىق مۈلۈكلىرىنىڭ قايتۇرىلىشىنى تەلەپ قىلغان. بۇ جەرياندا تىلمە سانى قېرىنداشلارنى ھۆكۈمەت بىلەن توقۇنۇشۇپ قالمايدىغان يوللارغا يىتەكلىگەن ۋە داۋاملىق دەۋەت قىلىش، ھېكمەت بىلەن ئىش ئېلىپ بېرىش ۋە رادىكالىق، زۇراۋانلىقتىن يىراق تۇرۇشى لازىم، دېگەنلەرنى تەكرارلاپ كەلگەن.

◆ تەشكىلات تۆۋەندىكى گېزىت ۋە ژۇرناللارنى چىقارغان: «ئەننەزىر» (ھەپتىلىك ژۇرنال)، «ئەدەئۇ» (ھەپتىلىك ژۇرنال)، «مۇسۇلمان قېرىنداشلار» (كۈندىلىك گېزىت)، «ئەششەھاب» (ئايلىق ژۇرنال) ۋە «مۇسۇلمانلار» (ئايلىق ژۇرنال) قاتارلىقلار بولۇپ، ھازىر بۇلارنىڭ ئەڭ ئاخىرقىسىدىن باشقىلىرى توختىتىپ قويۇلغان.

◆ مۇھەممەد ھامىد ئەبۇننەسىر: ئۇستاز تىلمە سانىدىن كېيىن مۇرشدلىققا سايلانغان. ئۇ، تىلمە سانىنىڭ ئۆسۈپ ۋە مېتودلىرى بويىچە ئىش ئېلىپ بارغان.

◆ مۇستەپا مەشھۇر: تەشكىلاتنىڭ قىرىقچى ۋە ئەللىكىنچى يىللارنىڭ باشلىرىدىكى ئالاھىدە تۈزۈم رەھبەرلىرىدىن بىرى. ئۇ 1996 - يىلى ئۇستاز مۇھەممەد ھامىد ئەبۇننەسىر ۋاپات بولغاندىن كېيىن ئۇنىڭ ۋارىسى سۈپىتىدە مۇسۇلمان قېرىنداشلار تەشكىلاتىنىڭ باش مۇرشدلىقىغا تەيىنلەنگەن. ئۇ بۇ ئەسىرنىڭ 70 - يىللىرىدىن كېيىنكى تەشكىلات رەھبەرلىكى ئارىسىدىكى ئەڭ ئاكتىپ بىرى، دەپ قارىلىدۇ. ئۇنىڭ غەرب ئەللىرىدە تەشكىلاتقا قاراشلىق «شۆبە» نامىدىكى ئىسلام مەركەزلىرىنى قورۇشقا چىقارغان ئالاھىدە كۈچىدىن باشقا، نۇرغۇن كىتاب ۋە ماقالىلىرى جامائەتچىلىك بىلەن يۈز كۆرۈشكەن.

◆ ميسىرنىڭ سىرتىدا ئوتتۇرىغا چىققان «قېرىنداشلار» نى ياقلايدىغان نۇرغۇن كىشىلەر بار بولۇپ، ئۇلاردىن بىر قانچىسىنى تىلغا ئېلىپ ئۆتىمىز:

- شەيخ مۇھەممەد مەھمۇد ئەسسەۋۋاق: بۇ كىشى ئىراقتىكى مۇسۇلمان قېرىنداشلار تەشكىلاتىنىڭ قۇرغۇچىسى ۋە باش نازارەتچىسى بولۇپ، بىر قانچە پارچە كىتاب يازغان. ئۇ 1959 - يىلى ئىراقتىن ھىجرەت قىلىپ مەككە مۇكەررەمەگە ماكانلاشقاندىن كېيىن، ئافرىقىدا ئىسلام تارقىتىش ئىشلىرىدا ئاكتىپ رول ئوينىغان.

- دوكتور مۇستەپا سىبائى (1334ھ - 1384ھ / 1915م - 1964م)، مۇسۇلمان قېرىنداشلار تەشكىلاتىنىڭ سۈرىيەدىكى تۇنجى رەھبىرى. ئۇ 1949 - يىلى ئەزھەرنىڭ شەرئەت پاكولتىتىدا دوكتورلۇق ئونۋانىغا ئېرىشكەن. 1948 - يىلى يەلەستىگە ئەۋەتىلگەن قېرىنداشلار باتالىئونىغا قوماندانلىق قىلغان. 1949 - يىلى ئۆزىنى دەمەشقىنىڭ مىللەت ۋەكىلى نامزاتلىقىغا كۆرسەتكەن. ئۇ سۆزلىرىنى ئاسان چۈشەنگىلى بولىدىغان، يېتىشكەن خاتىب ئىدى. سىبائى 1954 - يىلى دەمەشقىتىكى شەرئەت پاكولتىتىنى تەسىس قىلغان ۋە ئۇنىڭ تۇنجى مۇدىرى بولغان. ئۇنىڭ «سۈننەت ۋە ئۇنىڭ ئىسلام قانۇنچىلىقىدىكى ئورنى»، «قانۇن بىلەن فىقھىي ئارىسىدا ئاياللار» ۋە «ھەق - تەلەپ ئىشلىرى قانۇنى» ناملىق بىر قاتار كىتابلىرى بار.

- شەيخ ئابدۇلئەتتىپ ئەبۇ قۇررە، ھىجرىيە 1364 - يىلى، رامىزان ئېيىنىڭ 13 - كۈنى (1945 - يىلى، 19 - ئىيۇن) ئىئوردانىيەدە قورۇلغان مۇسۇلمان قېرىنداشلار تەشكىلاتىنىڭ دەسلەپكى رەئىسى بولغان. ئۇ 1948 - يىلى يەلەستىگە ئەۋەتىلگەن قېرىنداشلار باتالىئونىنىڭ قوماندانلىقىنى ئۈستىگە ئالغان.

- ئۇستاز مۇھەممەد ئابدۇرراھمان خەلىپە (1919 - يىلى توغۇلغان): ئۈچ ئىلمىي دىپلومغا ساھىب پروفېسسور خەلىپە 1953 - يىلى 11 - ئاينىڭ 26 - كۈنى ئىئوردانىيەدىكى قېرىنداشلارنىڭ باش نازارەتچىسى بولۇپ سايلانغان. ئۇنىڭدىن كېيىن، ئۇستاز ئابدۇلمەجىد زەنىبىيات ئۇنىڭ ئىزىنى باسقان.

## پىكىر ۋە ئېتىقادلار:

◆ قېرىنداشلار ئىسلامنىڭ مۇسۇلمانلارنىڭ يۈنۈلۈشىنى بەلگۈلەيدىغان ئەقىدە، ھاياتنىڭ بارلىق ساھەلىرىنى ئۆز ئىچىگە ئالدىغان مۇكەممەل مېتود، ئىكەنلىكىگە ئىشىنىدۇ. زېمىندا ئاللاھنىڭ كەلىمىسىنىڭ يوقىرى ئورۇندا بولۇشى ئۈچۈن سەئىي قىلىدىغان بىر ئىسلام دۆلىتى قورۇشقا چاقىرىدۇ.

- شەيخ ھەسەن ئەلبەننا بۇ ئوقۇمنى ئۆزىنىڭ «ئىسلام ئىبادەت ۋە رەھبەر، دىن ۋە دۆلەت، روھانىيلىق ۋە ئەمەل، ناماز ۋە جىھاد، تائەت ۋە ھۆكۈم، قۇرئان ۋە قىلىچ، بۇلارنىڭ ھېچ بىرى يەنە بىرىدىن ئايرىلمايدۇ» دېگەن سۆزى ئارقىلىق ئىزاھلايدۇ.

- قېرىنداشلار تەشكىلاتى مەيدانغا كەلگەندىن بىرى پائالىيەت دائىرىسىنى كېڭەيتىشكە كۆڭۈل بۆلۈپ كەلدى. بۇ، ئۇلارنىڭ ھەرىكىتىنىڭ دۇنياۋىلىققا ئىگە بولۇشى ۋە قۇرۇلغان مەركەزلىرىنىڭ كۆپلىكىنىڭ تەقەززاسى بويىچە بىر خىل پائالىيەت ئىزچىللىقىغا كاپالەتلىك قىلاتتى.

- ھەسەن ئەلبەننا بۇ دەۋەت ھەققىدە توختىلىپ: «مۇسۇلمان قېرىنداشلار سەلەپىي دەۋەت، سۈننى تەرىقىت، سۈفى ھەقىقەت، سىياسى ھەيئەت، ئاكتىپ جەمئىيەت، ئىلمىي ۋە مەدەنىي بىرلىك، ئىقتىسادىي ئورتاقلىق ۋە ئىجتىمائىي پىكىردىن ئىبارەتتۇر.» دەيدۇ.

◆ ئەلبەننا قېرىنداشلار ھەرىكىتىنىڭ ئاساسلىق ئالاھىدىلىكلىرىنىڭ تۆۋەندىكى شەكىلدە ئىكەنلىكىنى تەكىتلەيدۇ:

- ئىختىلاپلىق نوقتىلاردىن يىراق تۇرۇش.
- ئورۇن، مەرتىۋە ئىگىلىرىنىڭ كونتروللىقىدىن يىراق تۇرۇش.
- سىياسىي پارتىيە ۋە ھەيئەتلەردىن يىراق تۇرۇش.
- پىلانلارنىڭ تەشكىللىنىش ۋە پەيدىن پەيلىكىگە كۆڭۈل بۆلۈش.
- ئەمىلى نەتىجىنى تەشۋىقات ۋە ئېلانلاردىن يوقىرى ئورۇندا قويۇش.
- ياشلارنى ئۆزىگە جەلىب قىلىش.
- يېزا - قىشلاقلارغا تىز تارقىلىش.

◆ قېرىنداشلار چاقىرىقىنىڭ ئەڭ ئاساسلىق ئالاھىدىلىكلىرىنى مۇنداق بايان قىلىدۇ:

- رەببىيلىك: چۈنكى غايىمىزنىڭ ئاساسىنى تەشكىل قىلغان نەرسە، ئىنسانلارنىڭ پەرۋەردىگارىغا يېقىنلىشىشى.
- يەر شارى خاراكتېرلىك: چۈنكى بۇ بارلىق ئىنسانلارغا قارىتىلغان بىر چاقىرىقتۇر. بارلىق ئىنسانلار ماھىيەتتىن ئېلىپ ئېيتقاندا قېرىنداشتۇر... ئۇلارنىڭ ئەسلى بىردۇر، ئىنسانلار پەقەت تەقۋالىق، جەمئىيەتكە يەتكۈزگەن ياخشىلىقى ۋە ئېھسانلىرى ئارقىلىقلا بىر - بىرىدىن ئۈستۈندۇر.
- ئىسلامىيلىك: چۈنكى ئۇنىڭ پۈتۈن ئاساسى ئىسلامدۇر.

◆ ئۈستاز ئەلبەننا ھەقىقىي بىر قېرىنداشتىن كۈتىدىغان ئەمەلنىڭ باسقۇچلىرىنى مۇنداق ئىزاھلايدۇ:

- ئۆزىنى كۈچلۈك جىسىم، ساغلام ئەخلاق، يىتەرلىك سەۋىيە، جانغا ئەسقاتىدىغان قۇۋۋەت، دورۇست ئەقىدە ۋە توغرا ئىبادەت قىلالايدىغان دەرىجىگە يەتكەنكە قەدەر ئىسلاھ قىلىشى لازىم.

- پىكىرلىرىنىڭ ئائىلە كىشىلىرى تەرىپىدىن ھۆرمەتكە ئىگە بولۇشىنى قولغا كەلتۈرگەن ئاساستا مۇسۇلمانچە ياشايدىغان بىر ئائىلە قورۇش ۋە ئىسلامنىڭ

ئەدەب - ئەخلاقلىرىنى ئائىلە ھاياتىنىڭ بارلىق ساھەلىرىگە تەتبىقلاشنى داۋاملاشتۇرۇش.

- جەمئىيەتنى ياخشىلىققا دەۋەت قىلىش ئارقىلىق يىتەكلەش، رەزىل ۋە گۇناھ ئىشلارغا قارشى تۇرۇش.

- ئىسلامىي بولمىغان بارلىق ئەجنەبى سۇلتانلارنىڭ سىياسى، ئىقتىسادىي ۋە روھىي بېسىملىرىدىن ۋە تەننى ئازات قىلىش.

- ھەقىقىي ئىسلامىي بولغانغا قەدەر ھۆكۈمەتنى ئىسلاھ قىلىش.

- ئىسلام ئۆمەتلىرىنىڭ ۋە تەنلىرىنى ئازات قىلىش ۋە شەرەپلىرىنى يېڭىدىن تىكلەش ئارقىلىق ئۇلارنىڭ خەلقئارادىكى نۇپۇزىنى ئەسلىگە كەلتۈرۈش.

- ئىسلام دەۋىتىنى دۇنيانىڭ تۆت تەرىپىگە تارقىتىش ئارقىلىق دۇنيانىڭ ئوستازلىقىنى قىلىش. ئىسلام چاقىرىقى شۇنداق تارقىلىدۇكى، پىتئە تۈگەپ، دىن پۈتۈنلەي ئاللاھنىڭ بولىدۇ. «اللھ ئۆز نۇرىنى ئۈستۈن قىلماي قالمايدۇ». - تەۋبە سۈرىسى، 32 - ئايەت.

◆ ئەلبەننا دەۋەتنى ئۈچ باسقۇچقا ئايرىيدۇ:

1 - تۈنۈتۈش

2 - قورۇش

3 - ئىجرا قىلىش

◆ شەيخ ئەلبەننا «تەلىماتلار رسالىسى» دە «بەيئىتىمىزنىڭ ئاساسى، چۈشىنىش، ئىخلاس، ئەمەل، جىھاد، پىداكارلىق، ئىتائەت ۋە مۇستەھكەملىك، خالىسلىق، قېرىنداشلىق ۋە ئىشەنچتىن ئىبارەت ئون تۈرلۈكتۈر، بۇنى ئىسىڭلاردا چىڭ تۇتۇڭلار». دەيدۇ ۋە ئارقىدىن بۇ ئاساسلارنى ئايرىم - ئايرىم ھالدا شەرھىلەپ بولغاندىن كېيىن مۇنداق دەيدۇ:

«ھەقىقىي قېرىندىشىم، بۇ سېنىڭ چاقىرىقىڭنىڭ خۇلاسىسى، پىكرىڭنىڭ قىسقارتىلغان ھالغا كەلتۈرۈلگەن شەكلىدۇر. سەن بۇ پىرىنسىپلارنى "ئاللاھ غايىمىز، پەيغەمبەر نەمۇنىمىز، قۇرئان شەرىئىتىمىز، جىھاد يولىمىز، شەھىدلىك يۈكسەك ئارزۇيىمىز" دىن ئىبارەت بەش جۈملىگە يېغىنچاقلىيالايسىن. بۇنىڭ ئىپادىلىنىشىنى يەنە "ئاددى - ساددىلىق، قۇرئان ئوقۇش، ناماز ئوقۇش، ئەسكەرلىك ۋە ئەخلاق" تىن ئىبارەت باشقا بەش سۆزگە يېغىنچاقلا».

◆ سەيىد قۇتۇب ئۆزىنىڭ «ئىسلام تەسەۋۋۇرىنىڭ ئالاھىدىلىكى ۋە تايىنىش مەنبەلىرى» ناملىق كىتابىدا ئۆزى ۋە قېرىنداشلار تەشكىلاتىنىڭ ئىسلامغا نىسبەتەن چۈشەنچىسىنى ئەكس ئەتتۈرۈپ، بۇ تەسەۋۋۇرنىڭ ئالاھىدىلىكىنى (رەببىيلىق... تەۋرەنمەسلىك... ئومۇمىيلىق... مۆتىدىللىك... ئىجابىيلىق... ئەمەلىيەتچىل... تەۋھىد) قاتارلىقلارنى ئاساس قىلىدىغانلىقىنى ئوتتۇرىغا قويدۇ. يازغۇچى بۇ ئالاھىدىلىكلەرنىڭ ھەر بىرىنى ئايرىم بىر باب قىلىپ، شەرھىلەيدۇ ۋە مەنىسىنى ئايدىڭلىتىدۇ.

◊ قېرىنداشلارنىڭ بەلگىسى: قۇرئان كەرىمنى ئارىسىغا ئېلىپ تۇرغان ئىككى قىلىچ، قۇرئان كەرىمنىڭ «ھازىرلىق قىلىڭلار» دېگەن كەلىمىسى ۋە "ھەقىقەت، كۈچ، ئەركىنلىك" دېگەن ئۈچ كەلىمە سۆز.

◊ تەشكىلات ھۆكۈمەت دائىرىلىرى بىلەن بىۋاسىتە قارشىلىشىش ئۇسلۇبىنى ئۆزگەرتكەن. چۈنكى ئۇ خىل ئۇسلۇب مەيلى مىسىر ياكى سۈرىيەدە بولسۇن تەشكىلاتقا زىيان ئېلىپ كەلگەن، قانچىلىغان تەسىرى ياخشى رەھبەرلەرنى قولدىن بىرىپ قويغان، تەشكىلاتقا قاتناشقانلارنىڭ تۈرمە، قاماقخانىلاردا قىيىنچىلىقلارغا دۇچار قىلىپ، ئۇلارنىڭ ئاشكارا ھالدا دەۋەتنىڭ تارقىلىشىغا يارىدەم بىرىدىغان ئەھۋالنى قولدىن بىرىپ قويغان.

◊ تەشكىلاتنىڭ كەسپى ئورگانلارغا نىسبەتەن تەسىرى روشەن بولغان، تۈرلۈك سىياسىي ساھەلەردە كۆرىنەرلىك رول ئوينىغان.

◊ مىسىر ھۆكۈمىتى ھازىرغا قەدەر دىنىيەنىڭ سىياسەتكە سوقۇنۇپ كىرمەسلىكىنى باھانە قىلىپ، دىنى ئاساسقا ئىگە پارتىيىلەرنىڭ مەۋجۇت بولۇشىغا رۇخسەت قىلماي كىلىۋاتىدۇ. يەنە مۇسۇلمان بولمىغان ئاز سانلىقلارنىڭ بولۇشىمۇ قېرىنداشلارنى ئېتىراپ قىلىنىدىغان قانۇنلۇق ۋۇجۇدىنىڭ بولۇشىدىن مەھرۇم قىلىنغان. بۇ ئەھۋال ئۇلارنى مەۋجۇت ئۆكتىچى سىياسىي پارتىيىلەر بىلەن ئىتتىپاقلىشىشقا ۋە تەشكىللەنگەن شۇ ئىتتىپاق ئارقىلىق مىسىر مىللەت مەجلىسىگە كىرىش ئىزىگە ئىگە قىلغان. بۇ خىل ھەمكارلىق ۋە تەشكىلاتنىڭ باشقا بىر قىسىم پائالىيەتلىرى ئوخشاش بولمىغان نوقتىلاردا قىسمەن قوللىغۇچىلىرى ۋە ئۆكتىچىلىرىنىڭ بىر قىسىم تەنقىدلەشلىرىگە سەۋەب بولغان.

◊ قېرىنداشلار تەشكىلاتىغا قارىتىلغان بۇ تەنقىدلەر يالغۇز سىياسىي پۈتۈنسىيىسىگىلا ئەمەس، ئەقىدە، مېتود ۋە ھىمايە قىلغۇچىلىرىنىڭ سۆزلىرىدىن ئىبارەت باشقا بىر قىسىم تەرەپلەرگىمۇ قارىتىلغان. ئەقىدە بايىدا ئەلبەننانىڭ ھەممە تەرەپنى ئۆز ئىچىگە ئالغان ھەرىكەتنىڭ سۈپەتلىرىنى ساناش جەريانىدىكى "سۈپىزمچە ھەقىقەت" دېگەن سۆزى بىلەن ئاللاھ تائالانىڭ ئىسمى ۋە سۈپەتلىرى بايىدىكى "ۋاكالىت" لىك مەيدانىنى تەنقىد قىلىنىدۇ. شۇ نەرسە ئىنتايىن ئېنىقكى، ھەسەن ئەلبەننانىڭ سۈپىزم چۈشەنچىسى ئەقىدە ۋە ئەخلاق جەھەتتە ئېغىپ كەتكەن تەسەۋۋۇپ چۈشەنچىسى ئەمەس، زاھىدىلىققا ئويغۇن كىلىدىغان تەسەۋۋۇپتىن ئىبارەتتۇر. ئىسىم ۋە سۈپەتلەرگە مۇناسىۋەتلىك تىمىغا كەلگەندە بەننا سەلەپلەرنىڭ مېتودىنى ئىنسان، ئىسىم ۋە سۈپەتلەرگە مۇناسىۋەتلىك بارلىق مەنىلەرنى مەيلى ھېس قىلسۇن ياكى قىلمىسۇن، ئۇ يەنىلا "ئەڭ ساغلام، ئەگىشىشكە ئەڭ مۇۋاپىق" مېتود، دەپ قارايدۇ.

◊ تەشكىلاتنىڭ بىر قىسىم ئەگەشكۈچىلىرى شەيخ ھەسەن ئەلبەننانى چەكتىن ئاشۇرۇپ ماختاش بىلەن ئەيىبلەيدۇ. ھالبۇكى، رەھبەرلەر ۋە ئاتاقلىق كىشىلەرنى چەكتىن ئاشۇرۇپ ماختاش ئىنسانلاردىكى بىر خىل ئادەت بولۇپ، نۇرغۇن مۇسۇلمانلار بۇنىڭدىن ساقلىنىپ بولالمايدۇ؛ ئۇلار پەيغەمبەر ئەلەيھىسسالام، ساھابىلىرى ۋە ئۇلارغا ئەگەشكەن بىر قىسىم سالىھ كىشىلەرنىمۇ چەكتىن ئاشۇرۇپ ماختىۋەتكەن. بۇ خىل چىگرادىن ھالقىپ ماختاش ھازىرقى زامان ئىسلام ھەرىكەتلىرىگە تەۋە

كشىلەردە باسقۇچ ۋە تارقىلىشىغا قاراپ ئوخشىمىغان سەۋىيىدە روشەن مەۋجۇت. بىرى شەيخ مۇھەممەد ئىبنى ئابدۇلۋاھىبى دەرىجىدىن تاشقىرى ماختىسا، يەنە بىرى ھەسەن ئەلبەننانى ماختايدۇ، ئۈچىنچىسى مەۋدۇدىنى كۆككە كۆتۈرسە، تۆتىنچىسى سەيىد قۇتۇب... ۋاھاكازالارنى دەرىجىدىن ھالقىغان ھالدا كۆككە كۆتىرىدۇ. ئەسلىدە ھەممەيلەن سەلەپ - سالىھلارنىڭ چۈشەنچىسى بويىچە پەيغەمبەر ئەلەيھىسسالامنىڭ سۈننىتى، ئاللاھ تائالانىڭ كىتابىنى ئاساس قىلغان ئىسلامىي مېتودنى چىڭ تۇتۇشلىرى كېرەك ئىدى؛ چۈنكى، پەيغەمبەر ئەلەيھىسسالام بولسىمۇ، ئەتتىلمەسلىكى، سەئىد ھەۋاغا ئوخشىغان بەزى كىشىلەر ئوتتۇرىغا قويغان ئىسلامنىڭ ساغلام چۈشەنچىسى توغرا دەپ قارىمايدىغان ئىجتىھاد ۋە ئىبارىلەرنى ئوتتۇرىغا چىقىرىشتەك، چىگرادىن ھالقىپ ماختاش دىنىمىزدا چەكلەنگەن. ھەقىقەت شۇنىڭدىن ئىبارەتكى، پەيغەمبەر ئەلەيھىسسالامدىن باشقا ھەر بىر كىشىنىڭ سۆزلىرىدىكى خاتالىق ئۆزىگە قايتۇرىلىدۇ.

### ئەقىدە ۋە پىكىرلىرىنىڭ مەنبەسى:

◆ قېرىنداشلار تەشكىلاتىنىڭ چاقىرىقى شەيخ مۇھەممەد ئىبنى ئابدۇلۋاھىبىنىڭ سەلەپىيە چاقىرىقى، سەنۇسى ۋە سەيىد رەشىد رىزالارنىڭ دەۋەتلىرىنىڭ تەسىرىگە ئۇچرىغان. بۇ چاقىرىقلارنىڭ كۆپىنچىسى ھىجرىيە 728 (مىلادى 1328 - يىلى) - يىلى ۋاپات بولغان ئىبنى تەيمىيە مەدرىسسىنىڭ داۋامى بولۇپ سانىلىدۇ. بۇ مەدرىسە ئىمام ئەھمەد ئىبنى ھەنبەل (ئاللاھ ئۇنىڭغا رەھمەت قىلسۇن) نىڭ مەدرىسسىگە تايىنىدۇ.

◆ قېرىنداشلار تەسەۋۋۇپتىن نەپسىنى تەربىيەلەش، پاكلاش ۋە ئىلگىرى ئۆتكەن ساغلام ئەقىدىدىكى سەلبىلىك ۋە يۈلەنمىلىكتىن خالىي ھالدىكى مۇتەسەۋۋۇپلار ياشىغان ھاياتنى ياشاشقا ئائىت نوقتىلارنى قوبۇل قىلغان.

◆ ئەلبەننانا يۇقىرىقى چاقىرىقلارنى ئۆز دەۋىتىگە مۇجەسسەملەشتۈرگەندىن باشقا، ئومۇمەن بارلىق رايۇنلاردا، خۇسۇسەن مىسىردا جانلىنىشقا باشلىغان ئېقىملارنىڭ ئالدىنى ئېلىشتىن ئىبارەت مۇھىت ۋە دەۋرنىڭ تەقەززاسىغا ئويغۇن نوقتىلارنى ئىلاۋە قىلغان.

### تارقىلىشى ۋە تەسىر دائىرىسى:

◆ بۇ ھەرىكەت ئىسمائىلىيەدە باشلىنىپ، كېيىنچە قاھىرەگە يۆتكەلگەن. ئۇ يەردىن مىسىرنىڭ كۆپ ساندىكى ناھىيە - قىشلاقلىرىغىچە تارقالغان. قىرىنچى يىللارنىڭ ئاخىرىغا كەلگەندە، قېرىنداشلار تەشكىلاتىنىڭ مىسىردىكى شۆبىلىرى 3000 يەتكەن بولۇپ، نۇرغۇن ئەزا قوبۇل قىلغان.

◈ بۇ ھەرىكەت باشقا ئەرەب ئەللىرىگە يۆتكىلىپ، سۈرىيە، ئىئوردانىيە، لىۋىيە، ئىراق، يەمەن، سۇدان ۋە باشقا رايۇنلاردا كۈچلۈك نۇپۇزغا ئىگە بولغان. ھازىرقى كۈندە، ئۇنىڭ پۈتۈن دۇنيادا ئەگەشكۈچىلىرى بار.

يۇقىرىقىلاردىن شۇ نەرسە ئايدىڭلىشىدۇكى، مۇسۇلمان قېرىنداشلار تەشكىلاتى ھازىرقى زاماندىكى ئەڭ چوڭ ئىسلام ھەرىكىتى بولۇپ، نىشانى قۇرئان ۋە سۈننەت بويىچە ھۆكۈم قىلىش، تۇرمۇشنىڭ بارلىق ساھەلىرى بويىچە ئاللاھنىڭ شەرىئىتىنى تەتبىقلاش، دىننى دۇنيادىن ئايرىش سىياسىتىگە قەتئىي قارشى تۇرۇش، سىكولارىزمنىڭ تەسىرىنىڭ ئالدىنى ئېلىش، زېمىندا ئاللاھنىڭ كەلىمىسىنىڭ يوقىرى ئورۇنغا چىقىشى ئۈچۈن خىزمەت قىلىش، تارتىشىش نوقتىلىرىدىن يىراق تۇرىدىغان، ئىسلام ئۈممەتلىرىنىڭ خەلقئارالىق ئورنىنى قايتىدىن تىكلەش مەقسىتىدە ئۆزلىرى، مۇھىتلىرى ۋە ھۆكۈمەتلىرىنى ئىسلاھ قىلىش ئۈچۈن بۇ چاقىرىق ئارقىلىق ياشلارنى تەربىيەلەيدىغان دۇنياۋىي بىر ھەرىكەتنى ۋۇجۇدقا چىقىرىشتىن ئىبارەت. باشقا ھەرىكەتلەرگە ئوخشاشلا، قېرىنداشلار ھەرىكىتىمۇ مېتود ۋە ئۇنىڭغا تەۋە بىر قىسىم كىشىلەرنىڭ يۈرۈش - تۇرۇشلىرىغا مۇناسىۋەتلىك بىر قىسىم تەنقىدلەرگە دۇچ كەلگەن.

### ئەتراپلىق مەلۇمات ئۈچۈن پايدىلىنىش مەنبەلىرى:

- ھەسەن ئەلبەننا: ئالاھىدە قورۇلتايلاردىكى ئۇسۇل ۋە پىرىنسىپلار - المؤسسة الإسلامية - شىھاب نەشرىياتى، قاھىرە، بىرىنچى نەشرى، 1400ھ/1980م. مۇسۇلمان قېرىنداشلار نەشرىياتى، 1354ھ.
- مۇسۇلمان قېرىنداشلار جەمئىيىتىنىڭ تۈزۈلۈشىگە ئومۇمىي قانۇنىي
- مەھمۇد ئابدۇلھەلىم: الإخوان المسلمون: أحداث صنعت التاريخ - دەۋەت نەشرىياتى، ئىسكەندەرىيە، بىرىنچى نەشرى. سەفىر گېزىتى مەتبەئەلىرى - 1979م.
- ئەنۋەر ئەلجۇندى: حسن البناء، الداعية الإمام المجدد - قەلەم نەشرىياتى، بېيرۇت.
- يۈسۈف ئەلئەزم: الشهيد سيد قطب - قەلەم نەشرىياتى، بېيرۇت.
- د.زەكەرىيا سۇلايمان بەييۇمى: الإخوان المسلمون والجماعات الإسلامية - ۋەھبە كىتابخانىسى، قاھىرە.
- ھەسەن ئەلبەننا: مذكرات الدعوة والداعية - (المكتب الإسلامي)، تۆتىنچى باسما بېيرۇت، 1399ھ/1979م، شىھاب نەشرىياتى - قاھىرە.
- مجموعة رسائل الإمام حسن البناء

- د. رېچارد ميچيل: الإخوان المسلمون - ته ترجمه: ئابدۇسسالىم رىزۋان، مەدبۇلى كىتابخانىسى، بىرىنچى نەشرى - قاھىرە، 1977م.
- ئىسھەق مۇسا ئەلھۇسەينى: الإخوان المسلمون كبرى الحركات الإسلامية الحديثة.
- مۇھەممەد شەۋقىي زەكىي: الإخوان المسلمون والمجتمع المصري.
- د. رەفئەت سەيىد ئەھمەد: الحركات الإسلامية في مصر وإيران - سىينا نەشرىياتى.
- تقرير استراتيجي عن جماعة الإخوان المسلمين والجماعات الأخرى - بۇ دوكلاتنى مۇسەر ئەلئەھرام گېزىتى سىياسىي ئىستىراتىگىيە تەتقىقات مەركىزى ھازىرلىغان. (بۇنىڭغا يەنە د. ئەلى جۇرەيشى ئىلاۋە يازغان).
- ئۆمەر ئەتتەلمە سانى: شهيد المحراب.
- سەئىد ھەۋا: جند الله ثقافة وأخلاقا.